



**PRIM'AWLA QORTI CIVILI  
ONOR IMHALLEF ANNA FELICE**

**Illum 30 ta' Mejju, 2017**

**Rikors Guramentat Nru: 750/2012 AF**

**Busy Bee Estates Limited (C-30083)**

**vs**

**Anthony Formosa**

**Anne Formosa**

**u**

**Dr. Cedric Mifsud u l-PL Peter Paul Sammut li b'digriet  
tad-19 ta' Settembru 2012 gew mahtura Kuraturi  
Deputati sabiex jirrapprezentaw lill-imsiefrin**

**Vivienne Formosa, residenti l-Italja**

**Lewis Formosa, residenti l-Awstralja**

**Mario Formosa, residenti l-Ingilterra u**

**Emanuel sive Noel Formosa li fil-verbal tas-seduta tad-  
19 ta' April 2016, Dr. Larry Formosa assumma l-atti u l-  
patrocinju ta' Anne, Vivienne, Lewis u Emanuel Formosa**

Il-Qorti:

Rat ir-rikors ġuramentat tas-soċjetà Busy Bee Estates Limited li ġie pprezentat fis-27 ta' Lulju 2012, li permezz tieghu wara li ġie premiss illi:

Qabel xejn jinghad li din il-kawza qieghda tigi pprezentata wara li fil-25 ta' Novembru 2011 giet deciza b'mod definittiv mill-Onorabbli Qorti tal-Appell Superjuri, il-kawza fl-ismijiet premissi (Rik. 651/0711 GCD), fejn giet ikkonfermata d-decizjoni ta' din l-Onorabbli Qorti li cahdet it-talbiet tar-rikorrenti a tenur tal-Artikolu 495A(2) tal-Kapitolu 16 tal-Ligijiet ta' Malta.

Il-kumpannija rikorrenti hija proprjetarja tas-sehem indiviz ta' erbgha minn hamsa (4/5) minn binja fl-lmsida, konsistenti f'hanut numru dsatax (19), Ix-Xatt ta' Xbiex, kantuniera ma' Triq Antonio Bosio, u dar u hanut iehor, bin-numri tnejn (2) u tnejn ittra 'A' (2A) Triq Antonio Bosio, Msida.

Il-kumpannija rikorrenti akkwistat is-sehem indiviz taghha fil-proprjeta' fuq imsemmija permezz ta' tliet (3) atti pubblici kif gej:

- (i) att tat-12 t'Awwissu 2002 ippubblikat min-Nutar Joseph Vassallo Agius fejn il-kumpannija rikorrenti xtrat kwint (1/5) indiviz minghand Joseph u Lucia Friggieri;
- (ii) att tad-29 ta' Novembru 2002 ippubblikat min-Nutar Joseph Vassallo Agius fejn il-kumpannija rikorrenti xtrat kwint (1/5) indiviz minghand Phyllis Bonello;
- (iii) att iehor tad-29 ta' Novembru 2002 ippubblikat min-Nutar Joseph Vassallo Agius fejn il-kumpannija rikorrenti xtrat kwint (1/5) indiviz minghand Francis Xavier Formosa u kwint (1/5) indiviz iehor minghand Calcedonio Gatt, Louis Vincent Gatt, u Vincent Gatt, bhala eredita' Mary Gatt.

Ir-rimanti sehem indiviz ta' wiehed minn hamsa (1/5) tal-proprjeta' mertu ta' din il-kawza jappartjeni lis-sitt intimati ahwa Formosa, Anthony, Vivienne, Lewis, Mario, Anna u

Emanuel, f'ishma indivizi u ugwali ta' wiehed minn tletin (1/30) kull wiehed, bhala eredi ta' missierhom Giovanni sive John Formosa skond it-testment tal-21 ta' Marzu 1972 ippubblikat min-Nutar Antonio Carbonaro.

Il-hanut bin-numru dsatax (19), Ix-Xatt Ta' Xbiex, Msida jinsab f'idejn il-kumpannija rikorrenti b'titolu ta' kera, filwaqt li l-intimati jew min minnhom jippretendu li jgawdu titolu ta' kera residenzjali fuq il-fond bin-numru 2, Triq Antonio Bosio, Msida, li jinsab fil-pussess taghhom. Il-partijiet m'humieq jirrikonoxxu l-pretensjonijiet ta' xulxin fir-rigward tal-imsemmija kirjiet.

Il-kumpannija rikorrenti ma tixtieqx tibqa' aktar in komuni mal-intimati, u tenut kont tal-ishma li ghandhom il-partijiet, fejn il-kumpannija rikorrenti ghandha erbgħa minn hamsa (4/5) indivizi filwaqt li kull wiehed u wahda mill-intimati ghandhom sehem ta' wiehed minn tletin (1/30) indiviz, il-proprjetà m'hijieq komodement divizibbli bejniethom.

Il-kumpannija rikorrenti, kemm qabel u kif ukoll waqt u wara l-kawza fuq imsemmija (Rik. 651/07) għamlet diversi offerti lill-intimati sabieq takkwista s-sehem taghhom, kif wara kollox kien l-iskop tal-istess kawza, izda l-pretensjonijiet tal-intimati dejjem kienu ezagerati u ma ntlahaq ebda ftehim.

Peress li t-talba tal-kumpannija rikorrenti a tenur tal-Artikolu 495A tal-Kapitolu 16 tal-Ligijiet ta' Malta giet michuda permezz tas-sentenza tal-25 ta' Novembru 2011 (Rik. 651/07) għar-raguni li skond l-Onorabbli Qorti tal-Appell Superjuri l-Artikolu 495A tal-Kapitolu 16 ma setax jintuza sabieq ko-proprjetarju li ghandu maggioranza tal-ishma fi proprjetà jisforza l-bejgh tar-rimanenti ishma favur tieghu stess, il-kumpannija rikorrenti ma baqgħalha ebda għazla ohra hliet li titlob li l-proprjetà tinbiegħ bil-licitazzjoni taht l-awtorità ta' din l-Onorabbli Qorti a tenur tal-Artikoli 512 sa 522 tal-Kapitolu 16 tal-Ligijiet ta' Malta.

Il-komprarenti Diretturi u rapprezentanti tal-kumpannija rikorrenti jafu b'dawn il-fatti personalment u għalhekk kellha ssir din il-kawza.

Intalbet din il-Qorti biex:

- (1) Tiddikjara li l-binja fl-Imsida, konsistenti f'hanut numru dsatax (19), Ix-Xatt ta' Xbiex, kantuniera ma' Triq Antonio Bosio, u dar u hanut iehor, bin-numri tnejn (2) u tnejn ittra 'A' (2A) fi Triq Antonio Bosio, mhijiex komodament divizibbli bejn il-partijiet bhala l-unici ko-proprjetarji tal-istess;
- (2) Tordna li l-imsemmija proprjetà tinbiegh bil-licitazzjoni taht l-awtorità ta' din l-Onorabbli Qorti a tenur tal-Artikoli 515 sa 522 tal-Kapitolu 16 tal-Ligijiet ta' Malta.

Bl-ispejjez kollha kontra l-intimati, li huma minn issa ingunti ghas-subizzjoni.

Rat ir-risposta ġuramentata tal-konvenut Anthony Formosa li permezz taghha eccepixxa illi:

Preliminarjament ir-rikors tas-socjetà Busy Bee Estates Limited huwa irritwali peress li t-talba maghmula minn din is-socjetà ghan-nomina ta' kuraturi deputati biex jirrapprezentaw lill-imsiefrin Vivienne Formosa u Mario Formosa ma hijiex konformi mal-ligi.

Dawn iz-zewg intimati kif jidher mill-istess rikors promotur huma residenti fl-Unjoni Ewropea u ghalhekk in-notifika taghhom ghandha ssir skond ir-Regolament tal-Unjoni Ewropea numru 1393/2007.

Minghajr pregudizzju tal-premess l-esponenti qeghdin jiprocedu b'rikors kontra s-socjetà rikorrenti peress li din is-socjetà esegwiet xogholijiet strutturali fil-fond Nru. 2A, Triq Antonio Bosio, Msida liema fond jinsab adjacenti ghal fond Nru. 2 fl-istess triq u dan minghajr il-kunsens tal-esponenti.

Fl-istess hin ir-rikorrenti nifded iz-zewg fondi u bhala konsegwenza tax-xogholijiet esegwiti bidlet in-natura tal-fondi; ikkagunat danni u irriduciet konsiderevolment il-valur tal-fondi li taghhom l-esponenti huma komproprjetarji u li taghhom is-socjetà qeghda titlob il-licitazzjoni.

Ghalhekk l-esponenti jitolbu bir-rispett illi dina l-Qorti

tissoprassjedi sakemm tigi deciza l-kawza fuq imsemmija biex jigi riprestinat l-fond Nru. 2A, Triq Antonio Bosio, Msida mertu tal-kawza l-oħra.

Rat illi permezz ta' digriet datat 19 ta' Settembru 2012 din il-Qorti diversament presjeduta ħatret lill-Avukat Dottor Cedric Mifsud u lill-Prokuratur Legali Peter Paul Sammut bħala kuraturi deputati sabiex jirrapprezentaw lill-imsifrin Vivienne, Lewis, Mario u Emanuel sive Noel Formosa.

Rat ir-risposta ġuramentata tal-Avukat Dottor Cedric Mifsud u tal-Prokuratur Legali Peter Paul Sammut bhala kuraturi deputati sabiex jirrapprezentaw lill-imsiefrin Vivenne, Lewis, Mario u Emanuel sive Noel Formosa li permezz tagħha eccepew illi:

Il-kuraturi deputati ma ghandhom l-ebda informazzjoni dwar kif jistghu jikkuntattjaw lill-intimati peress li ma nghataw l-ebda informazzjoni mis-socjetà attrici. Għalhekk il-kuraturi deputati mhumiex edotti bil-fatti tal-kaz u għalhekk mhumiex f'posizzjoni jwiegbu għat-talbiet tas-socjetà attrici f'dan l-istadju.

Għaldaqstant f'kaz li jirnexxielhom jagħmlu kuntatt jisservaw li, bl-awtorizzazzjoni ta dina l-Onorabbli Qorti, jipprezentaw eccezzjonijiet f'stadju ulterjuri.

Rat illi fl-udjenza tat-12 ta' Marzu 2013 din il-Qorti diversament presjeduta hatret lill-perit Robert Musumeci bħala perit tekniku sabiex *'jirrelata lill-Qorti dwar jekk il-fond hux diviżibbli u l-valuri oltre li jindika lill-Qorti jekk minħabba l-kawża numru 869/12 hux ser ikollha eżitu negattiv fuq id-diviżjoni/liċitazzjoni.'*

Rat ir-relazzjoni tal-perit tekniku.

Rat li l-kawza giet assenjata lill-Qorti kif presjeduta biex titkomplu u tinqata'.

Rat in-nota tal-Avukat Dottor Larry Formosa li permezz tagħha assumu l-atti kif ukoll il-patroċinju tal-konvenuti Anna, Louis, Emanuel u Vivienne Formosa.

Rat illi fl-udjenza tal-4 ta' April 2017 l-Avukat Dottor Cedric Mifsud ta' ruħu b'notifikat bl-atti għan-nom tal-konvenut Mario Formosa.

Semgħet ix-xhieda prodotti.

Semgħet it-trattazzjoni finali tal-partijiet.

Rat li l-kawża tħalliet għas-sentenza.

Rat l-atti kollha tal-kawża.

Ikkunsidrat illi permezz ta' din l-azzjoni, is-soċjetà attriċi, minħabba li ma tridx tibqa' aktar fi stat ta' komproprjetà mal-konvenuti, qiegħda titlob il-bejgħ b'liċitazzjoni tal-proprjetajiet dsatax (19), Ix-Xatt ta' Xbiex kantuniera ma' Triq Antonio Bosio u dar u ħanut ieħor bin-numri tnejn (2) u tnejn ittra 'A' (2A), Triq Antonio Bosio, Msida.

Mill-provi prodotti jirriżulta li s-soċjetà attriċi hija proprjetarja ta' sehem indiviż ta' erbgħa minn ħamsa (4/5) tal-imsemmija proprjetajiet. Ir-rimamenti sehem indiviż ta' wieħed minn ħamsa (1/5) jappartjeni lill-konvenuti f'ishma indiviżi u ugwali ta' wieħed minn tletin (1/30) kull wieħed bħala eredi ta' missierhom Giovanni sive John Formosa.

Il-konvenut Anthony Formosa jeċċepixxi li in kwantu li l-konvenuti Vivienne u Mario Formosa jgħixu ġewwa pajjiż membru tal-Unjoni Ewropea, huma kellhom jiġu notifikati skont ir-Regolament numru 1393/2007 tat-13 ta' Novembru 2007, '*Service in the Member States of Judicial and Extra-Judicial Documents in Civil and Commercial Matters*'. Minkejja li jidher li l-konvenut għandu raġun f'din l-eċċezzjoni, jirriżulta li l-kwistjoni ġiet sorvolata in kwantu li għall-konvenuta Vivienne Formosa assumu l-atti tal-kawża l-mandatarju tagħha l-Avukat Larry Formosa filwaqt illi l-kuratur deputat l-Avukat Dottor Cedric Mifsud ikkomunika mal-konvenut Mario Formosa u ta

ruħu b'notifikat tal-atti tal-kawża f'isem l-imsemmi Mario Formosa.

Il-konvenut Anthony Formosa eċċepixxa wkoll illi din il-Qorti għandha tissoprasjedi sakemm tiġi deċiża l-kawża bejn il-partijiet dwar il-fond 2A, in kwantu li jsostni li ġew eżegwiti xogħlijiet illegali mingħajr il-kunsens tal-proprjetarji l-oħra. Għalkemm din it-talba ma ġietx formalment irtirata, ġiet sorpoassata bil-fatt li l-kawża ssokkta u tħalliet għas-sentenza. Din il-Qorti għalhekk mhijiex ser tieħu konsiderazzjoni tagħha.

Il-kuraturi deputati nominati sabiex jirrappreżentaw lill-konvenuti imsiefrin eċċepew li m'humix edotti mill-fatti stante li ma kellhomx mezz sabiex jikkomunikaw mal-konvenuti.

Il-bejgħ b'liċitazzjoni huwa regolat permezz tal-artikolu 515 et sequitur tal-Kap. 16 tal-Liġijiet ta' Malta, skont liema, għandu jsir il-bejgħ meta l-fond mhuwix komodament diviżibbli, li kull wieħed mill-konsorti jista' jitlob il-bejgħ bl-irkant, li jistgħu jiġu ammessi oblaturi estranei, u l-bejgħ jista' jsir taħt is-setgħa tal-Qorti.

B'żieda ma dan, it-talba sabiex ġid immobbli miżmum minn għad ta' sidien jinbiegħ b'liċitazzjoni, trid titqies fid-dawl tal-prinċipji ewlenin li jsawru l-istitut tal-liġi li titkellem dwar ġid komuni. Fost dawn il-prinċipji, hemm il-prinċipju assodat li kull wieħed mill-komproprjetarji għandu jedd jieħu s-sehem tiegħu tal-beni indiviżi in natura (artikolu 502 tal-Kap. 16) u li l-bejgħ b'liċitazzjoni huwa rimedju eċċezzjonali għal din ir-regola. Inoltre, hadd ma' jista' jiġi mgiegħel li jibqa' jżomm haġa in komun ma' haddieħor (artikolu 496 tal-Kap. 16).

Il-Qorti għandha tinvestiga jekk il-beni indiviżi humiex komodament diviżibbli. F'dan l-eżercizzju, il-Qorti għandha d-diskrezzjoni li tordna l-ekwiparazzjoni fi flus, jew anke bl-imposizzjoni ta' renta, fejn l-ishma ma jirriżultawx indaq (artikoli 505 u 506 tal-Kap. 16).

Fil-kawża Giuseppe Zammit vs Ludgarda Grech tat-8 ta' Marzu 1983, il-Prim' Awla tal-Qorti Ċivil qalet hekk:

*"Meta beni komuni jistgħu jiġu diviżi bejn il-komproprjetarji, it-terminazzjoni tal-komunjoni għandha ssir bil-mezz ta' diviżjoni. Jekk il-beni in komuni ma jistgħux jiġu maqsuma komodament u bla diskapitu, dawn il-beni għandhom jiġu mibjugħa b'liċitazzjoni sabiex jinqasam il-prezz tagħhom."*

F'dak il-każ il-Qorti ccitat mill-kawża fl-ismijiet Speranza Vella vs Antonio Sciberras noe tas-6 ta' Marzu 1948 fejn gie ritenut li:

*"Meta l-beni ma jistgħux jinqasmu komodament mingħajr ekwiparazzjonijiet esaġerati u sproporzjonati, għandhom jiġu liċitati."*

Hekk ukoll insibu fil-kawża Herbert Conti vs George Tonna tal-24 ta' Marzu 1983:

*"Mill-banda l-oħra l-artikolu 552 tal-Kodiċi Ċivili jipprovdi li jekk il-beni in komun ma jkunux jistgħu jiġu maqsuma bla xkiel u bla ħsara u ma tkunx tista' ssir tpattija b'beni oħra in komun ta' xorta differenti, iżda tal-istess valur, dawn il-beni jiġu mibjugħa b'liċitazzjoni sabiex jinqasam il-prezz tagħhom."*

F'dan il-kuntest, ta' min jgħid ukoll illi l-liċitazzjoni hija l-eċċezzjoni għar-regola u tikkwalifika bħala rimedju straordinarju. Fis-sentenza Rita Grech et vs Giuseppe Zammit et, deċiża mill-Qorti tal-Appell Ċivili fil-15 ta' Lulju 1969 ingħad illi:

*"Il-liċitazzjoni tibqa' rimedju straordinarju u eċċezzjonali ħafna u konsentita biss meta d-diviżjoni ma tistax issir komodament u mingħajr ħsara, ossija mingħajr preġudizzju tal-kondividendi."*

Jigi osservat li ma ġiex dikjarat speċifikament mill-perit tekniku jekk kull fond huwiex komodament diviżibbli, stante li ngħataw biss deskrizzjoni u l-valur ta' kull fond. Il-perit tekniku ddikjara biss illi kull fond jista' jiġi likwidat separatament in kwantu li kull wieħed għandu l-entrata



separata tiegħu. Madankollu, tenut kont tad-daqs u tad-deskrizzjoni ta' kull fond in kwistjoni, hekk kif mogħtija mill-perit maħtur, jidher car li l-ebda fond ma huwa komodament diviżibbli. Il-Qorti ma tarax li jista' jsir pjan ta' qasma, billi l-ishma tal-immobbli jiġu assenjati in natura. Il-liċitazzjoni ma tistax tiġi evitata għaliex minkejja t-tlett proprjetajiet jistgħu jiġu likwidati separatament, dan mhuwiex biżżejjed sabiex jiġu diviżi l-immobbli bejn il-partijiet tenut kont tas-sehem li jappartjeni lil kull parti fil-kawża u l-Qorti hija tal-fehma li eventwali ekwiparazzjoni kienet tkun eċċessiva tant li tirrendi d-diviżjoni imprattikabbli. Għalhekk, l-aħjar mezz, fl-interess komuni tal-partijiet kollha, huwa dak ta' bejgħ b'liċitazzjoni, sabiex ikun jista' jinqasam ir-rikavat.

Il-perit tekniku ntalab iħejji żewġ stimi għall-proprjetà bin-numru 19, Ix-Xatt ta' Xbiex u dik bin-numru 2, Triq Antonio Bosio, Msida - stima taż-żewġ proprjetajiet bħala soġġetti għall-kirja favur is-soċjeta attriċi u l-konvenuta Anne Formosa rispettivament, u stima tal-proprjetajiet bħala mhux soġġetti għall-ebda kirja.

Fl-affidavit tiegħu l-konvenut Anthony Formosa jikkontendi li għall-liċitazzjoni it-tlett proprjetajiet għandhom jiġu vvalutati mingħajr ma jittieħed kont tal-ebda kirja.

Mill-provi prodotti l-Qorti hija sodisfatta li f'hanut numru 19 huwa mikri lis-soċjetà attriċi. Il-konvenut Anthony Formosa jikkontendi li l-kirja tal-fond 19 hija illegali għaliex saret b'qerq in kwantu li missieru, wieħed mis-sidien oriġinali li kera l-fond lill-predeċessuri fit-titolu tas-soċjetà attriċi, qatt ma ta l-kunsens tiegħu sabiex il-fond jiġi mikri. Il-Qorti tirrileva li dan xejn ma jiswa għaliex la l-konvenut u lanqas missieru qatt ma impunjaw din il-kirja u għaldaqstant, f'għajnejn il-liġi hija waħda valida u għandha tiġi kkunsidrata għall-finijiet tal-valutazzjoni tal-proprjetà.

Il-dar bin-numru 2, Triq Antonio Bosio mhijiex okkupata. Madankollu ma jirriżultax illi l-kirja li kienet tgawdi omm il-konvenuti qatt giet itterminata b'dan illi hemm qbil bejn il-partijiet li din għadha fil-pussess tal-konvenuta Anne Formosa.

Għaldaqstant, din il-Qorti ssib illi hawnhekk ukoll din il-proprjeta għandha tiġi stmata bħala soġġetta għall-kirja.

Fir-rigward tal-proprjeta bin-numru 2A, mhuwiex kontestat mill-partijiet illi din hija biss okkupata mis-soċjetà attriċi tant illi l-perit tekniku ma ntalab jagħmel l-ebda stima tagħha daqs li kieku hija soġġetta għall-kirja. Għaldaqstant, il-valur tagħha għandu jiġi stabbilit bħala mhux soġġetta għall-ebda kirja.

Il-perit tekniku jżid jgħid illi ma setax jirrelata dwar x'effett jista' jkollha l-kawża 869/12 fuq id-diviżjoni jew liċitazzjoni in kwantu li ma hemmx qbil bejn il-partijiet dwar il-kirjiet tal-proprjetajiet bin-numru 19, Ix-Xatt ta' Xbiex u dik bin-numru 2, Triq Antonio Bosio, Msida. Din il-Qorti ftit li xejn għandha informazzjoni dwar din il-kawża li qiegħda tinstema minn din il-Qorti diversament presjeduta. Jirriżulta biss illi fl-affidavit tiegħu l-konvenut Anthony Formosa stqarr li din il-kawża tirrigwarda l-okkupazzjoni tas-soċjeta attriċi tal-fond 2A, Triq Antonio Bosio, Msida. Kif diġa ntqal, ma jirriżultax li hemm kontestazzjoni bejn il-partijiet li din il-proprjeta għandha tiġi stmata bħala mhux soġġetta għall-ebda kirja u allura l-Qorti tikkonkludi li l-kawża 869/12 mhijiex ser ikollha eżitu negattiv fuq il-liċitazzjoni.

Għalhekk u għal dawn ir-ragunijiet, din il-Qorti qiegħda taqta' u tiddeċiedi billi:

1. Tilqa' l-ewwel talba attriċi u tiddikjara li t-tlett proprjetajiet dsatax (19), Ix-Xatt ta' Xbiex, kantuniera ma' Triq Antonio Bosio u dar u ħanut ieħor bin-numri tnejn (2) u tnejn ittra 'A' (2A), Triq Antonio Bosio, Msida, mhumiex komodament diviżibbli bejn il-partijiet;
2. Tilqa' t-tieni talba attriċi u tordna li jsir il-bejgħ b'liċitazzjoni bil-proċedura mfissra mil-liġi għall-bejgħ bl-irkant tal-imsemmija tlett proprjetajiet kif deskritti fir-rapport tal-perit tekniku, bil-prezz stabbilit abbażi tal-valuri mogħtija mill-perit tekniku kif ġej:

- i. Għall-proprjetà 19, ix-Xatt ta' Xbiex, kantuniera ma' Triq Antonio Bosio, Msida, il-valur ta' mitejn u għoxrin elf Ewro (€220,000);
- ii. Għall-proprjetà 2, Triq Antonio Bosio, Msida, il-valur ta' tmenin elf Ewro (€80,000);
- iii. Għall-proprjetà 2A, Triq Antonio Bosio, Msida, il-valur ta' erbgħin elf Ewro (€40,000);

Bl-ammissjoni ta' oblaturi estraneji biex ir-rikavat jinqasam kwantu għall-erbgħa ishma minn ħamsa (4/5) lis-soċjetà attriċi u sehem minn tletin (1/30) lil kull wieħed u waħda mill-konvenuti.

3. Tordna li l-bejgħ b'liċitazzjoni jsir fil-bini tal-Qorti fil-gurnata u hin li għandha tigi ffissata mir-Registratur (Qrati Civili u Tribunali) u kull parti jkollha d-dritt li titlob li l-barranin jiġu mistiedna sabiex joffru fil-bejgħ b'avviż maħruġ f'gurnal lokali wieħed mill-anqas sitt (6) ijiem qabel il-jum imħolli għall-bejgħ.

L-ispejjeż tal-kawża jiġihallu kwantu għal nofs mis-soċjetà attriċi u nofs mill-konvenuti in solidum bejniethom.

IMHALLEF

DEP/REG